

7 ta' Meju 2021
44/2021

INSAFHU L-BENESSRI U MHUX L-UŻU TAS-SUSTANZA

STQARRIJA MIS-SEGRETARJAT GĦALL-EDUKAZZJONI NISRANIJA U L-ASSOĊJAZZJONI TAL-ISKEJJEL TAL-KNISJA DWAR IL-WHITE PAPER FUQ IL-KANNABIS

Is-Segretarjat għall-Edukazzjoni Nisranija (SfCE) u l-Assoċjazzjoni tal-Iskejjel tal-Knisja (CSA) ħarġu dokument ta' pożizzjoni b'rispons għall-White Paper "Lejn it-Tisħiħ tal-Qafas Legali għall-Użu Responsabbli tal-Kannabis". Dan id-dokument se jiġi pprezentat lill-Gvern bħala parti mill-proċess ta' konsultazzjoni li għaddej bħalissa.

Bħala edukaturi li jaħdmu ma' eluf ta' tfal u żgħażaġħ, is-Segretarjat għall-Edukazzjoni Nisranija u l-Assoċjazzjoni tal-Iskejjel tal-Knisja għandhom ir-responsabbiltà li jesprimu r-riżervi tagħhom dwar it-triq perikoluża li l-pajjiż qiegħed jieħu permezz ta' dak li qiegħed jiġi propost fil-White Paper.

Id-dokument ta' pożizzjoni jsostni l-importanza ta' diskussjoni nazzjonali wiesgħa fuq id-direzzjoni li l-pajjiż għandu jieħu f'dan il-qasam, minflok ma nkomplu ngħaġġlu biex infittxu ngħaddu liġi li, b'kull probabbiltà, twassal biex tippromwovi l-użu tas-sustanzi. Is-settur tal-iskejjel tal-Knisja jhegġeġ biex il-pajjiż jitgħallem mill-esperjenzi ta' pajjiżi oħra fejn miżuri preventivi wasslu biex naqqsu l-użu tas-sustanzi speċjalment fost iż-żgħażaġħ.

Dan id-dokument ta' pożizzjoni jidentifika seba' punti ta' tħassib f'din il-White Paper:

1. Ix-xjenza u l-istatistiċi

Għall-kuntrarju ta' dak li tiddikjara l-White Paper, l-użu tal-kannabis jista' jwassal għal kwistjonijiet ta' dipendenza serja. 25% ta' dawk li talbu l-għajnuna tal-Caritas fl-2020 kienu dipendenti fuq il-kannabis. 36% taż-żgħażaġħ ta' bejn l-20 u d-29 sena u 75% tal-adolexxenti ta' bejn l-14 u d-19-il sena li użaw is-servizzi ta' Caritas fl-2019 kienu bdew jużaw id-drogi billi jpejpu l-kannabis.

2. It-tqegħid ta' pjanti tal-kannabis fid-djar Maltin għandu implikazzjonijiet serji ħafna

Il-White Paper tippermetti sa massimu ta' erba' pjanti tal-kannabis f'kull dar. Dan huwa ta' tħassib kbir meta wieħed jikkunsidra li għadu ma sarx biżżejjed studju dwar l-implikazzjonijiet ta' din il-proposta, li wara kolloxx tista' tiġġenera sa żewġ kilogrammi ta' kannabis. Id-dokument ta' pożizzjoni jniżżel xi wħud mill-kwistjonijiet serji partikolarment tat-tfal u l-familji.

3. Kritika qawwija minn professjonisti f'oqsma differenti

L-organizzazzjonijiet kollha li jaħdmu fil-qasam tal-abbuż mis-sustanza u numru ta' entitajiet professjonali esprimew oppożizzjoni qawwija għal din il-White Paper. Fid-dawl ta' din il-kritika ħarxa, speċjalment dik li ġejja minn professjonisti mingħajr agenda partigġjana, il-Gvern għandu jirrifletti fuq il-validità ta' xi wħud mill-proposti tal-White Paper. Tal-inqas, għandu jittieħed bis-serjetà l-appell li dawn qegħdin jagħmlu għal aktar riċerka, qabel ma jitkomplew il-bidliet leġiżlattivi.

4. Id-dekriminalizzazzjoni jeħtieġ li tkun trattata b'kawtela

Il-pussess ta' ammonti żgħar ta' kannabis għall-użu personali m'għandux jirriżulta f'kondotta kriminali. Madankollu, il-leġiżlazzjoni preżenti dwar id-dekriminalizzazzjoni ta' 3.5gr ta' kannabis ilha biss ftit snin. Għalhekk, qabel ma nestendu b'mod drastiku l-ammont ta' kannabis li wieħed jista' jkollu fil-pussess tiegħu mingħajr penalizzazzjoni, ikun għaqli li jsir studju dwar l-effetti tal-leġiżlazzjoni preżenti fuq is-soċjetà.

5. Kampanji edukattivi fuq l-użu tal-kannabis jeħtieġu ċarezza u mhux messaġġi mħalltin

Ir-referenza għall-kampanji edukattivi kif imsemmija fil-White Paper hija kontradittorja għall-kampanji edukattivi li jsiru sal-lum il-ġurnata minn professjonisti li jaħdmu fil-qasam edukattiv.

6. Il-bżonn ta' entità ġdida biex jiġi irregolat l-użu tal-kannabis mhuwiex ċar

Il-White Paper tipproponi li titwaqqaf awtorità li taħdem biss fuq il-kannabis. L-għan ta' dan mhuwiex ċar sakemm l-intenzjoni fit-tul mhix li jiġi estiż l-użu tal-kannabis lil hinn minn kif inhu msemmi fil-White Paper.

7. M'hemmx viżjoni strateġika fuq kif jitnaqqas l-użu tas-sustanza fis-soċjetà

Il-White Paper ma tinkludix viżjoni strateġika fuq kif fis-soċjetà titnaqqas id-dipendenza fuq is-sustanza. M'hemm l-ebda diskussjoni dwar jekk l-istrateġija nazzjonali għandhiex ixxaqleb lejn kultura ta' normalizzazzjoni tal-kannabis, kif qed tipproponi l-White Paper, jew inkella għandhiex minflok tinvesti fi programmi u faċilitajiet rikreattivi iktar sani.

Konklużjoni

Id-dibattitu fuq il-White Paper huwa importanti għaliex se jagħti direzzjoni lis-soċjetà għas-snin li ġejjin. Id-dokument ta' pożizzjoni jappella lill-Gvern biex jidhrol f'konsultazzjoni pubblika serja, u biex jikkummissjona riċerka estensiva fuq l-impatt soċjali li se jkollhom dawn il-proposti. Fuq kolloxx, il-proposti tal-White Paper m'għandhomx jimxu 'l quddiem qabel l-elezzjoni ġenerali li jmiss. Suġġett daqshekk sensitiv m'għandux jintuża bħala ballun politiku jew bħala eżerċizzju għall-ġbir ta' voti fuq l-għatba ta' elezzjoni ġenerali.

L-appell tas-Segretarjat għall-Edukazzjoni Nisranija u l-Assoċjazzjoni tal-Iskejjel tal-Knisja huwa li d-diskussjoni fuq livell nazzjonali għandha tiffoka fuq miżuri ta' kif għandna nnaqqsu r-riskju ta' abbuż tas-sustanzi fis-soċjetà, b'mod partikolari fost iż-żgħirażagħ, u li nitgħallmu mill-esperjenzi ta' pajjiżi oħra fejn diġà esperjenzaw suċċess u naqqsu l-abbuż tas-sustanzi permezz tal-miżuri preventivi li adottaw.

Id-dokument ta' pożizzjoni hu aċċessibbli fuq: csm.edu.mt/sfce-and-csa-position-on-cannabis-white-paper/